

# लोक निर्माण विभाग, दीव के कनिष्ठ अभियंता रवीन्द्र सोलंकी के लिए आयोजित हुई विदाई सभा

दीव, दिनांक 10/08/2018- आज दिनांक 10/08/2018 को समाहर्तालय सभागार, दीव में लोक निर्माण विभाग, दीव के श्री रवीन्द्र सोलंकी, कनिष्ठ अभियंता के लिए विदाई समारोह का आयोजन किया गया। श्री रवीन्द्र सोलंकी पिछले 13 वर्षों से लोक निर्माण विभाग, दीव में कार्यरत थे। उनका स्थानान्तरण लोक निर्माण विभाग, दमण में हो जाने के कारण आज उनके लिए विदाई समारोह का आयोजन किया गया। इस अवसर पर दीव के माननीय समाहर्ता, उप समाहर्ता, नगरपालिका की मुख्य अधिकारी वन्दना राव सहित कार्यपालक अभियंता श्री गोपाल जादव एवं सभी कनिष्ठ अभियंता, सहायक अभियंता व प्रशासन के कार्यालयाध्यक्ष आदि उपस्थित रहे। विदाई समारोह में उपस्थित अधिकारियों ने श्री रवीन्द्र सोलंकी, कनिष्ठ अभियंता को एक कर्तव्यनिष्ठ एवं सच्चे इन्सान के रूप में बखान किया। चाहे अतिविशष्ट अधिकारी का दीव दौरा हो या किसी अधिकारी या कर्मचारी का सरकारी आवास में व्यक्तिगत कार्य हो, वे बे-हिचक उनके सभी जरूरतों को पूरा करते थे। सभी ने दमण में उनके कार्यकाल के दौरान मंगलकामना की व शुभेच्छा दी कि जिस तरह वे दीव में पूरी निष्ठा के साथ कार्य करते थे, उसी प्रकार दमण में भी निष्ठा के साथ कार्य करने में सक्षम हों। इसके साथ ही उनकी जगह पर दमण से स्थानान्तरित होकर आई कनिष्ठ अभियंता सुश्री कल्पना सोलंकी का दीव प्रशासन में स्वागत किया गया और आशा व्यक्त की गई कि वे श्री रवीन्द्र सोलंकी की तरह ऐसा कार्य करें, ताकि उनकी अनुपस्थिति किसी को न खले। अंत में अध्यक्ष महोदय को धन्यवाद ज्ञापन के साथ विदाई समारोह समाप्त किया गया।

